

Proċedura li l-membri tal-pubbliku għandhom isegwu kull meta isibu xi tajr jew għasafar selvaġġi feruti

Il-proċedura li l-membri tal-pubbliku għandhom isegwu meta jsibu xi għasafar selvaġġi feruti hija din:

- Pass nru 1. **Ikkonferma jekk l-għasfur hux tassew ferut**—għasafar li jkunu għandhom kif ħarġu mill-bejta jibqgħu jiġu mitmugħa mill-ġenituri tagħhom, u għandhom jithallew fejn jinstabu. F'każ li jkun hemm xi periklu imminenti għal saħħithom, iridu jitpoġġew f'post bla periklu *fl-istess lok* li instabu. Jekk għandek xi dubji ara **Pass 2** hawn taħt.
- Pass nru 2. **Ċempel lit-Taqsimta tar-Regolamentazzjoni għall-Għasafar Selvaġġi (WBRU) fuq 79770203 jew lill-Pulizija fuq in-numru 119.** Ipprovi id-dettalji ta' x'tip ta' speċi t'għasfur sibt (jekk tkun taf), x'tip ta' feriti għandu u fejn jinstab (lokalità). Għasfur ferut jista' jingħata l-kura meħtieġa jekk jinqabad. Peress li għasfur ferut f'saqajh jew li jkollu xi feriti żgħar ġeneralment jirnexxielu itir, ikun kważi impossibbli li jinqabad biex jiġi ikkurat. Hekk kif dawn id-dettalji jgħaddu għand id-WBRU, jiġu avżati kemm il-veterinarju awtorizzat mill-Gvern kif ukoll il-Pulizija tal-ALE jew tar-Rapid Intervention Unit (RIU).
- Pass nru 3. **Ibqa' hdejn l-għasfur sakemm jaslu il-Pulizija jew l-uffiċjali tad-WBRU.** F'ċertu każijiet, id-WBRU tikkoordina mal-BirdLife Malta (ara: <http://birdlifemalta.org/advice/found-bird/>) għal assistenza fl-operazzjonijiet ta' salvataġġ tal-għasafar feruti. Jekk il-qbid tal-għasfur huwa inevitabbli, minħabba xi periklu għall-għasfur stess jew għal ħaddieħor, dan l-għasfur jista' jinqabad BISS jekk jitpoġġa ġewwa reċipjent arjuż u mudlam (eż. kaxxa tal-kartun bi ftit toqob ippreparati minn qabel ma jitpoġġa l-għasfur fiha). Dan il-proċess inaqqas ħafna l-istress tal-għasfur u jgħin fil-proċess ta' kura professjonali li tkun tista' tingħata. Mhux dejjem faċli li jinqabad għasfur ferut u azzjoni ħażina jew goffa taf tagħmel iżjed ħsara milli ġid. Wieħed irid ikun jaf x'inhu jagħmel. Għasfur żgħir, sa daqs ta' sturnella, jista' jinżamm f'id waħda b'mod sod pero' delikat fl-istess ħin mingħajr ma tagħfas. Għasfur kabbari irid jinżamm bl-istess mod imma b'żewġ idejn sabiex tgħatti il-gwienan. Żamma ta' għasfur kbir ħafna jirrekjedi attenzjoni speċjali minħabba xi periklu lejn min qed jaqbad l-għasfur jew lejn l-għasfur stess. Jekk m'intix edott li żżomm dawn it-tip t'għasafar il-parir huwa li tistenna sakemm tasal l-għajnuna. **Qatt m'għandek tipprova taqbad l-għasfur/tajra jekk m'hemm ebda periklu imminenti lejn l-għasfur/tajra, persuni jew proprjetà!**
- Pass nru 4. **Wara li jkunu ġew innotifikati fejn jinstab l-għasfur ferut,** l-awtoritajiet (ALE, RIU, WBRU) jiġbru l-għasfur huma u jgħadduh lill-Veterinarju awtorizzat u appuntat mill-Gvern għall-kura meħtieġa. Skont il-kundizzjoni tal-għasfur, il-kura neċessarja u l-proċess ta' riabilitazzjoni jiġu determinati mil-faċilità awtorizzata apposta għal dan il-għan mid-Direttur tas-Servizzi Veterinarji. F'ċertu każi, minħabba il-gravità tal-feriti, ikun neċessarju li l-għasfur jitraqqad fuq raġunijiet veterinarji. Deċiżjonijiet rigward it-tip ta' intervent mediku, kura u riabilitazzjoni jistgħu isiru biss mil-Veterinarju awtorizzat mill-Gvern. Membri tal-pubbliku jistgħu jikkuntattjaw lid-WBRU sabiex isegwu il-progress jew eżitu tal-għasfur ferut permezz tal-*email*: wildbirds@gov.mt.